

எழுப்புதல் தாமதமாவது ஏன்?

ஜெபிக்கப்பட வேண்டிய தீர்க்கதரிசனங்கள்-04

வெளிப்படுத்தப்பட்ட நாள்: 10 அக்டோபர் 2018
இடம் : இராமநாதபுரம்

எழுப்புதல் வரத் தாமதமாவது ஏன் என்பது பற்றி கர்த்தர் உரைத்த வார்த்தைகள்

01. 2018 ம் ஆண்டு பத்தாவது மாதம் மூன்றாம் தேதியில் (புதன்கிழமை) மத்திய இரவைத் தாண்டிய வேளையில் நான் ஒரு தரிசனம் கண்டேன். அந்த தரிசனத்தால் நான் விழிப்படைந்து அதின் அர்த்தத்தை அறியக் காத்திருந்த வேளையில் கர்த்தருடைய சத்தம் எனக்கு உண்டாயிற்று. அந்தச் சத்தம் என்னை அழைக்கையில் நான் ஆவிக் குள்ளானேன். அப்பொழுது கர்த்தருடைய வார்த்தைகளை நான் கேட்டேன். கர்த்தர் என்னுடனே பேசி :

02. இதோ, சூல்கொண்ட மேகங்கள் கறுத்துப்போய் திரண்டு உன் தேசத்தின் மேல் நானாதிசைகளிலும் சூழ்ந்திருக்கவும், அதின்மேல் நான்கு திசைகளிலும் நிற்கிற பலத்த தூதர்களைக் கண்டாயே, அதின் பொருளை அறிவாயா? என்றார். நான் அமைதலாயிருக்கையில் அவர்: அவைகள் உன் தேசத்தின் மேல் பொழிவதற்காக காத்திருக்கும் என் நன்மையின் மேகம். அது தேசத்தைச் சுத்திகரிக்கவும், என் விதைகளை விளையப்பண்ணவும், விருட்சங்களைக் காய்க்கப்பண்ணவும் பொழிகிற மாரிக்காலத்து மேகம். அது பொழிகையில் குளங்களை நிரப்பும். அணைக்கட்டுகள் தளும்பும். ஜீவன்களை அது ஆரோக்கியமாக்கும்.

03. பொழிகிற காலம் தாண்டியும் இன்னும் அது நிறுத்தப்பட்டிருக்கிறது. பலவான்களாகிய என் தூதர்கள் அதைப் பிடித்திருக்கிறார்கள். என் கையசைவிற்காக அவர்கள் எதிர்பார்த்திருக்கிறார்கள். இந்த மழையைப் பெறக்கூடாத படிக்கு தேசம் இன்னும் ஆயத்தப்படாமலிருக்கிறது. தேசத்தில் என் காரியமாய் அழைக்கப்பட்டவர்களிடத்தில் மழைவருகிறது என்றேன். அவர்கள் அதைக் கண்டுகொள்ளவில்லை. அவர்கள் தேசத்தின் குளங்களைத் தூர்வாராமலும், அணைக்கட்டுகளின் சுவர்களை பலப்படுத்தாமலும், குளங்களை ஆழப்படுத்தாமலும், தங்கள் காரியத்தில் கவனம் வைத்து என் காரியத்தை அலட்சியப்படுத்துகிறார்கள்.

04. தண்ணீர்க் கொள்கலன்கள் துருவேறியிருக்கிறது. அதின் அடிப்புறங்களில் துளைகள் இருக்கின்றன. அவை அடைக்கப்படவில்லை. அணைக்கட்டுகளின் மதில்களில் திறப்புகளும், வெடிப்புகளும் இருக்கின்றன. அவை சீர்ப்படுத்தப்படவில்லை. ஆறுகளின் ஓடுபாதைகளில் நாணல் வளர்ந்திருக்கிறது. அது வெள்ளத்தின் ஓட்டத்தை தடுத்துப்போடும்.

05. இவைகள் சீர்ப்படுத்தப்படாத நிலையில் மேகம் பொழிந்தால், அது விருதாவாயிருக்கும். மேகத்தின் வெள்ளமானது திறப்பின் வழியாக விரயமாகும். தூர்வாராத குளங்களில் அது கழிவாகும். நாணலின் பாதைகளில் அது தடையாகி நின்றுபோம். எனவே, நீங்கள் இறங்கிக் கிரியைசெய்து வரப்போகும் வெள்ளத்துக்குப் பாதைகளைச் செவ்வைபண்ணினால், நான் என் தூதர்களுக்குக் கட்டளை கொடுத்து அவர்கள் பிடித்திருக்கிற மேகத்தை விடுவிக் கப் பண்ணுவேன்.

06. சீக்கிரமே உன் தேசத்தில் ஒரு இடுக்கத்தின் நாட்கள் வரும். அப்போது வீதிகள் அரவமற்று, கதவுகள் அடைத்துக் கொள்ளும். அந்நாட்களில் நான் உங்களுக்கு என் கதவுகளைத் திறப்பேன். வானத்தில் திறப்பை உண்டாக்கி என் வார்த்தைகள் புறப்பட்டுப்போக வழிகளை ஏற்படுத்துவேன். அந்நாட்களைப் பயன்படுத்திக்கொண்டால், தேசத்தின் மேல் பெய்யப்போகும் ஆசீர்வாத வெள்ளத்திற்கு பாதைகளை செவ்வைபண்ணுகிறவர்களை எழுப்புவேன். அவர்களை எழுப்பும் ஆவியை நான் அவர்கள் மேல் வருஷிக்கப்பண்ணுவேன்.

07. எப்படியெனில் மழைக்காக வேண்டிக்கொள்ள ஜெபிக்கிற தலைமுறையை ஜெபத்தின் அபிஷேகத்தினாலும், என் முகத்தைத் தேடி என் வார்த்தைகளுக்காகக் காத்திருக்கிறவனை தீர்க்கதரிசன ஆவியினாலும், இருளின் அதி காரத்தைக் கண்டு கோபங்கொள்ளுகிறவனை யுத்தத்தின் அபிஷேகத்தினாலும், ஜனங்களுக்காக பாரப்படுகிற இருதயம் கொண்டவனை சவிசேஷ ஆவியினாலும் நிரப்புவேன்.

08. இவர்கள் முந்தியெழும்பிக் கிரியை செய்து தேசத்தின்மேல் நான் அனுப்பப்போகும் எழுப்புதலுக்காக பாதைகளை ஆயத்தம் செய்வார்களாக. ஜெபிக்கிறவன் என் காரியத்தைச் செய்கிறவர்களுக்குப் பலமாயும், தீமைக்குத் தடையாயும், என் ஜனத்துக்குக் காவலாயுமிருப்பான். அந்தப்படியே தீர்க்கதரிசியானவனும், வார்த்தையினால் தீர்க்கதரிசனம் உரைக்கிறவனாய் மாத்திரமில்லாமல், கட்டுகிறவனாயும், நாட்டுகிறவனாயும், இடிக்கிறவனாயும், பிடுங்குகிறவனாயும் கிரியைசெய்வான்.

09. யுத்தஞ்செய்கிறவனும் நெகேமியாவின் நாட்களில் நடந்ததைப்போல ஒரு கையினால் வேலைசெய்து மறுகையினால் பட்டயத்தைப் பிடித்திருப்பார்கள். நரிகள் எழும்பிக் காரியத்தை அவமாக்க யத்தனிக்கையில் தங்கள் பட்டயத்தால் யுத்தம் செய்வார்கள். சுவிசேஷுகன் எழும்பி நன்மைகளை விதைப்பான். இரட்சிப்பு விளையும்படியாக அவன் ஓய்வில்லாமல் விதைப்பான். நான் அனுப்பும் மழையானது பொழியும்போது, அவன் விதைத்தது விளையும். அது வழியருகிலும், பாறையிலும் கூட பலன் தரும். அதின் விளைச்சல் எகிர்தின் விளைச்சலைப் போல ஏழத்தனையாயிருக்கும்.

10. இந்த நான்கு தலைமுறையினரையும் நான் என் ஆவியினாலேயே எழுப்புவேன். தானாய் ஜெபிக்கிறவன் அல்ல, தீர்க்கதரிசியாக ஊழியம் செய்கிறவனும் அல்ல, சுவிசேஷுகன் அறிவித்துக் கொண்டிருக்கிறவனும் அல்ல, எழுப்புதல் காலத்துக்கென்று பிரத்தியேகமாக நான் என் ஆவியை அனுப்பி இவர்களை எழுப்புவேன். இதனிமித்தம், ஏற்கனவே ஜெபிக்கிறவனாயிருந்தாலும், தீர்க்கதரிசன வரம்பெற்றவனாயிருந்தாலும், யுத்தம் செய்கிறவனும், சுவிசேஷுகன் சொல்லுகிறவனுமாயிருந்தாலும் அவர்களும் காத்திருந்து நான் அனுப்பும் என் ஆவியினால் நிரப்பப்படவேண்டும். அவர்கள் மாத்திரமே, இந்த விசேஷித்த காரியங்களைச் செய்யமுடியும்.

11. பாதை உண்டாக்குங்கள்..பாதை உண்டாக்குங்கள். எழுப்புதலான வெள்ளத்துக்கு ஓடுபாதைகளை சமன் செய்யுங்கள். சத்துரு கள்ளஊழியர்களையும், கள்ளத்தீர்க்கர்களையும், கள்ளச்சபைகளையும் திரளாகப் பெருகப்பண்ணி என் ஆசீர்வாதமான மழை பெய்யக்கூடாதபடிக்கு தடைகளை உண்டுபண்ணியிருக்கிறான். நிர்விசாரிகளை ஜெபிக்கிறவர்களைப் போலவும், தற்பொழிவை நாடுகிறவனையும், பணப்பிரியனையும் எழுப்புதலுக்காக பாரப்படுகிறவர்களைப் போலவும் ஸ்தானங்களில் நிறுத்தி வைத்திருக்கிறான். கள்ளப்போதகர்களும், கள்ளச்சபைகளும் எழும்பி தங்களை எழுப்புதல் பாத்திரங்களாக காண்பிக்கிறார்கள். வரப்போகும் எழுப்புதலில் தங்களுக்கு ஆதாயம் உண்டாகுமென்று காத்திருக்கிறார்கள். இவைகள் சுத்திகரிக்கப்பட வேண்டும். அப்போது சூல்கொண்ட மேகம் கட்டவிழ்க்கப்பட்டு தேசத்தில் எழுப்புதல் வெள்ளம் புறப்பட்டுப் பாயும் என்றார்.

12. முதலாவது, என் ஜனத்தையும், என் ஊழியங்களையும், என் ஊழியக்காரர்களையும், சபைகளாகிய என் வீட்டையும் சுத்திகரியுங்கள். எழுப்புதலானது வெள்ளமாய் புறப்பட்டுப் பாயும் நாட்களில் தேசமானது தானாய் சீராகும்.

13. சுத்திகரியுங்கள்..சுத்திகரியுங்கள். மனுஷ கைவேலைப்பாடான ரசம் முற்றிலும் நீங்கிப்போகும்படியாக முற்றிலுமாக சுத்திகரியுங்கள். அப்பொழுது புதியரசமானது பாத்திரங்களில் ஊற்றப்படும். நான் செய்யப் போகும் புதியகாரியங்கள் வெளிப்படும்படிக்கு பழையதைக் களைந்துபோடுங்கள். புதியதும், பழையதும் இணைக்கப்பட்டால் துருத்தியானது கிழிந்து ரசமானது சேதமாகும்.

14. எழுப்புதலுக்காகப் பாரப்படுகிற ஜெபிக்கிறவன் இவைகளுக்காக ஜெபிக்கக்கடவன். மழையானது பொழியும் காலத்தில் நிலமானது தன் விளைச்சலைக் கொடுக்கும்படி முந்தி விதைக்கிறவன் புறப்படக் கடவன். அவன் தன் விதைகளை ஆரோக்கியமுள்ளதாயும், அபிஷேகத்தினால் சாரமேற்றப்பட்டதாயும் இருக்கிறதா என்பதைக் கவனித்து, பலன் தரும் நல்ல விதைகளை விதைக்கக்கடவன்.

15. அப்படியே மழைக்காலத் தண்ணீரைப் பகுதி கட்டி, பயிரானது விளையும்படி அவைகளின் ஓடுபாதைகளைச் சீர்ப்படுத்துகிறவனும், முந்தியெழும்பி தன் வயலில் தண்ணீர்ச் சால்களை சீர்ப்படுத்துவானாக. இதோ, மழையானது வருகிறது. விதைத்தவனும், அது விளையக் காத்திருந்தவனும் ஒருமித்து சந்தோஷம் கொண்டாடத் தக்கதான புதியநாட்கள் வருகிறது என்று கர்த்தர் சொல்லுகிறார்.

ஜெபக்குறிப்புகள்

01. கர்த்தருடைய திட்டங்களையும், குறிப்பாக எழுப்புதல் திட்டங்களை வியாபாரமாக்கி அதினால் தங்களைப் பெருக்கிக்கொள்ளுகிற மனிதர்கள், ஊழியர்கள், சபைகள் அமைப்புகள் போன்றவற்றைக் கர்த்தர் கட்டுப்படுத்தவும் ஜெபியுங்கள். இவர்கள்தான் வரப்போகும் எழுப்புதலைத் தாமதம் பண்ணுகிறவர்கள். இவர்களுடைய கிரியைகள் நீக்கப்பட்டாலொழிய எழுப்புதல் வந்தாலும் அது முழுமையாக பயன்படாது. இவர்களும் மனம்திரும்பி எழுப்புதலுக்காக மெய்யாகவே உழைக்கும்படி கர்த்தர் மாற்றும்படிக்கு ஜெபியுங்கள்.

02. தீமையான வர்த்தகங்களைக் கட்டுப்படுத்தும் அல்லது இயக்கும் ஒரு பொல்லாதஆவியைப் பற்றி வெளி 17, 18 அதிகாரங்களில் சொல்லப்பட்டிருக்கிறது. வர்த்தகமும், வியாபாரமும் பாவமல்ல, ஆனால் பாவமான வர்த்தகமும் இருக்கிறது. தேவாலயத்தில் செய்யப்பட்ட வியாபாரம், கடைசிக்காலத்தில் எழும்பும் கார்ப்பரேட் வர்த்தகங்கள் இவைகளை இயக்குவது ஒரு பெண்ஆவி.இதை மகாமகாவேசி என்று வேதம் சொல்லுகிறது. இந்த ஆவியின் செய்கைகள் கட்டுப்படுத்தப்படவும் ஜெபியுங்கள். இந்த பொல்லாத வர்த்தக ஆவிதான் கர்த்தருக்கடுத்த காரியங்களை வியாபாரமாக்கி எழுப்புதலைத் தடைசெய்கிறது. ஊழியத்தை வியாபாரமாக்கும் இந்த பொல்லாதஆவி கட்டப்பட ஜெபியுங்கள்.

03. கள்ள ஊழியங்கள், கள்ளப்போதகர்கள், கள்ளத்தீர்க்கர்கள் எழும்பி எழுப்புதலுக்கு தடைகளை உண்டாக்காதபடிக்கு ஜெபியுங்கள். எழுப்புதலை திசைமாற்றவும், நீர்த்துப்போகப் பண்ணவும் அவர்கள் செய்கிற வஞ்சகங்களை ஜனங்கள் அறிந்துகொள்ளத்தக்கதான ஞானமுள்ள மனக்கண்களை கர்த்தர் திறக்கும் படியாக ஜெபியுங்கள். கள்ளர்களைப் பகுத்தறியும்படி ஆவியானவர் சபையினரின் கண்களைத் திறக்கும் படிக்கும் ஜெபியுங்கள்.

04. இந்தக் கள்ள ஊழியர்களை எழுப்புவதும், இயக்குவதும் ஒரு பொல்லாதஆவி. இதைக் கள்ளத்தீர்க்கதரிசியின் ஆவி என்று வேதம்சொல்லுகிறது. இது சாத்தானுடைய திரித்துவத்தில் ஒன்று. இந்த ஆவியின் கிரியைகள் கட்டுப்படுத்தப்படவும் ஜெபியுங்கள்.வெளி 16:13, 19:20, 20:10 ல் கள்ளத்தீர்க்கதரிசியின் ஆவி பற்றி சொல்லப்பட்டிருக்கிறது. இது கடைசிக்காலத்தில் கர்த்தருடைய திட்டங்களுக்கும், கர்த்தருடைய ஜனங்களுக்கும் எதிராகக் கிரியை செய்யும் ஒரு பொல்லாத ஆவியாகும். இது சாத்தானுடைய திரித்துவத்தில் ஒன்றான ஆவி என்று காட்டப்பட்டுள்ளது.

05. மாய்மாலமாக ஜெபிக்கிறவர்கள் மனம்திரும்பவும், தேவனுடைய ஜெபஆவியினால் நிரப்பப்பட்டு கர்த்தர் விரும்புகிற ஜெபத்தை ஏற்றடுக்கவும் இவர்களுக்காக ஜெபிப்போம். மாம்சத்தில் ஜெபிக்கிறவர்களைக் கர்த்தர் தம்முடைய பாரமுள்ள ஜெபஆவியினால் நிரப்ப ஜெபியுங்கள். மனுஷர் காணவேண்டுமென்று மாம்சத்தில் ஜெபிக்கிறவர்களுடைய ஜெபம் பலனற்றது. இது உண்மையாக ஜெபிக்கிறவர்களின் ஜெபங்களை வீணாக்கி, எழுப்புதல் வரத் தடையை உண்டுபண்ணுகிறது. உண்மையான ஜெபவீரர்கள் எழும்ப ஜெபியுங்கள்.

06. கர்த்தர் வாக்குப்பண்ணியிருக்கும் எழுப்புதலுக்கு முன்பான நான்கு அபிஷேகங்களும் அதற்குத் தகுதியான மனிதர்கள் மேல் பலமாக இறங்கிவரும்படியாக ஜெபியுங்கள். அந்தப்படியே, எழுப்புதலுக்காக இப்போதே பாரப்பட்டு, தொடர்ச்சியாக ஜெபிக்கிறவர்கள் மேல் கர்த்தருடைய ஜெபஆவி இறங்கி வரவும், சாத்தானின் கிரியைகளையும், அதின் தந்திரங்களையும் காண்கையில் வைராக்கியம் கொள்ளுகிற தேவபிள்ளைகள் மேல் யுத்தஅபிஷேகம் இறங்கி வரவும், கர்த்தருடைய வார்த்தைகளுக்காகக் காத்திருக்கிறவர்கள் மேல் தீர்க்கதரிசன ஆவியும், அழிகிற ஜனங்களைக் குறித்து பாரப்படுகிறவர்களின் மேல் சுவிசேஷ அபிஷேகமும் இறங்கிவர ஜெபியுங்கள்.

07. கர்த்தருடைய எழுப்புதலை வாஞ்சிக்கிறவர்களைப் போல தங்களைக் காட்டிக்கொள்ளுகிற பொய்யான மனிதர்களை கர்த்தர் அவர்கள் ஸ்தானங்களிலிருந்து அகற்றிப்போட்டு, பாதை உண்டாக்கும்படியாக ஜெபியுங்கள். இவர்கள் சுயநலமாய் எழுப்புதலில் தங்களுக்கு ஆதாயம் வருமென்று காத்திருக்கிறவர்கள். இவர்கள் எழுப்புதலுக்கு பயன்படாதவர்கள் மாத்திரமல்ல, எழுப்புதல் வரத் தடையாக இருப்பவர்களும் கூட. இவர்களுடைய கிரியைகளைக் கட்டியும், இவர்கள் காரியங்கள் எழுப்புதலுக்கு தடையை உண்டாக்காதபடிக்கு நீக்கப்படும்படியாகவும் ஜெபியுங்கள்.



This document was created with the Win2PDF "Print to PDF" printer available at

<https://www.win2pdf.com>

This version of Win2PDF 10 is for evaluation and non-commercial use only.

Visit <https://www.win2pdf.com/trial/> for a 30 day trial license.

This page will not be added after purchasing Win2PDF.

<https://www.win2pdf.com/purchase/>